

Pɔɔlu kadasi bo i kɛɛ fa maari
TITOSI
 ni

¹ Mini Pɔɔlu sukɛɛ ahin kadasi n a. M ti Nyɛmɛ akɔɔ ɔ, na m kaaki ti Yesu Kristo jaramasa. Nyɛmɛ ayi m na wɔ sunma m ka m kɔ buka minɛm bo wɔ yi bu n na bu yarada yo biiwa, na bu si nahɔɛ fa kɔ Nyɛmɛ atin n su. ² Kana Nyɛmɛ ba yiiri durunya n ni, i yo seeri ka i má ya ngɔɔ n bo i la má awieeri ni. Nyɛmɛ bu má kɔɛ. Nyini ngɔɔ n tama dɛɛ ti, ye ya la yarada ni si jina kun su n a. ³ Na saɔga n ba juuri ni, na wɔ yi i nɔaniɛ n afite fofoe nu, na wɔ fa ama m ka m kɔ kan i kere minɛm. Nyɛmɛ ni i tii, yiri bo i ti ya Tiidefɔ ni, maari m nɔɔ ka m kɔ kan i nɔaniɛ n a.

⁴ Mini Pɔɔlu sukɛɛ ahin kadasi n ma wɔɔ Titosi a. A ti m wa a, nahɔɛ su, dama m ni wɔɔ kɛɛ asaɔga ayo Yesu Kristo yarada. Ya Si Nyɛmɛ ni ya Tiidefɔ Yesu Kristo buka u, na bu ma u ahoreda.

Juma bo Pɔɔlu ɔa Titosi yo i Kereti asiɛn n su ni

⁵ Deke bo i ti na m yakiiri u Kereti asiɛn n su n la ka, m koro ka a yo juma n bo wɔ wie má n wie, na a sɛsɛ i su, na a yi Kristo jama nkpiɛnkpiɛnm se miɛm kɛɛ su, kabo m seeri u ni. ⁶ Nyini nkpiɛnkpiɛnm n kɛɛ bo a yi bu ni, i ti ye ni ka bu be la má ngasi be. I ti ye ni ka bu ja bara kun n kpein. I ti ye ni ka bu nbaam yo Kristo yarada, na be koro jaraki má nbaam ka bu nati yo sa ngbɛɛnngbɛɛn na bu de má bu wufɔm nɔaniɛ. ⁷ Nyɛmɛ afa i juma n awura nkpiɛnkpiɛnm saa nu n dɛɛ ti, wɔ yo daka ka, má bu la ngasi be. I ti má ye ni ka bu ti aɔkɛrefɔm, wara bu fa yaa

ndende, wara bu nu nzan agaya, wara bu ti aluwa koro-
fɔm, wara bu koro ηwaa agaya. ⁸ Ama, i ti ye ni ka nkpien-
kpienm kere ti minem bo bu de wɔfɔm, na bu ti minem
bo bu koro sakpayo, na bu la tarabuŋu, na bu yo sa bo i kɔ
atin n su, na bu ti casi, na bu bita bu ηu. ⁹ I kaaki ti ye ni ka
bu ti minem bo bu bita Nyeme nɔaniε n bo i la dabuŋu n
kenken, kabo ya kereeri bu ni, adena bu koro fa kereewa
n bo i ti nahɔre n fa kere minem na bu nya ahoresi, na
bu kaaki koro kan kere minem bo ba kete nyini kereewa n
kabo ba mini barasu ni.

¹⁰ Dama minem dɔŋgu wo bere bo ba kete kereewa bo i
ti kpa ni, na bu sujɔɔ jɔre ηgbεεnηgbεεn na bu sudadaka
minem, maala yaradayofɔm bo bu toko bita Yudafɔm sa-
yoowa ni. ¹¹ Ma bu mɔ bu nɔɔ, dama bu sufa nyini keree-
wa n bo i ti má ye ni ka bu fa kere ni, sufa saaki awurukpa
lεε. ηwaa dεε ti ye bu yo sɔ a. ¹² Haari bere Keretifɔm
mmɔɔ dεε tiεŋgu sifɔ be yo seeri ka, “Bere Keretifɔm
ti kɔrefɔm wɔ dada kere, na bu ti ka boro nenɛge tiεm,
na bu ti nviεyafɔm, ni ayaa kpirifɔm wɔ.” ¹³ Kabo i yo
seeri n ti nahɔre wɔ. Nyini dεε ti, jaraki bu, na bu yarada
yo fanɛa, ¹⁴ na má bu su Yudafɔm nana jɔrem su, na má
bu su deke bo minem bo ba kete nahɔre n akpama i n
su. ¹⁵ Minem bo bu woowa ti casi ni, deke kere ti casi wɔ
bu dɔ, ama, minem bo bu woowa ti má casi na bu yo má
Yesu Kristo yarada ni, deke be mmɔɔ ti má casi bu dɔ. Bu
sunsunni, ni bu ahore kere ti fin wɔ, na nzen haari bu yo
satiε mmɔɔ, bu si má ka i ti satiε. ¹⁶ Bu ηa bu si Nyeme,
ama, bu sayoowa kere ka bu si má i, dama bu sayoowa kere
ti ciire wɔ Nyeme dɔ, na bu de má Nyeme nɔaniε ni, na
bu koro yo má sakpa be.

2

Kereewa n bo i ti kpa n dεε jɔre

¹ Ama, wɔrɔ yiri, i ti ye ni ka a fa kereewa bo i ti nahɔre na i kɔ atin su, na a sufa kere yaradayofɔm ni. ² Se nbiɛsɔ anyunutihɔm ka, bu bita bu ŋu, na bu yo sa bo i la anyunuyi, na bu la tarabuŋu. Kaaki se bu ka, bu ma bu yarada yo faŋga, na bu koro minɛm nahɔre su, na bu la mindi nahɔre su. ³ Se nbara anyunutihɔm gusu ka, bu ma bu woowa kere ka bu soro Nyɛmɛ. Nyini la ka, má bu susaaki minɛ duma, na má bu ma nzan ja bu. Kaaki se bu ka, bu kere kereewa kpa, ⁴ na bu tu tarawam fɔ ka, bu koro bu hunm ni bu nbaam, ⁵ na bu la tarabuŋu, na bu ma bu woowa ti casi, na bu bita bu awurum nyunyumi, na bu yo sakpa, na bu de bu hunm nɔaniɛ, adena má be koro bu Nyɛmɛ nɔaniɛ ni ŋgbɛɛn. ⁶ Tu ngbɛfɛnɛm gusu fɔ ka, bu tara bu ŋu, ⁷ ni deke kɛre. Wɔrɔ mmɔɔ ni u tii, ma u sayoowa kɛre kɔ atin su, na minɛm ŋu i, na bu sɔn u su. Fa sunsunni kpa ni atin bo i la jirima fa kere minɛm ⁸ kereewa kpa, na be koro kan má jɔre be. Kere bu sɔ, adena minɛm bo bu kete ya kereewa n di nyinɛ, dama bu ŋu má ŋgasi be bo bu fa saaki ya. ⁹ Se akɔɔm gusu ka, bu de bu mibiɛm nɔaniɛ, na bu yo sa kɛre bo bu mibiɛm koro, na má bu se jɔre be. ¹⁰ Kaaki se bu ka, má bu wɔ awie mumuku, ama, bu kere ka bu la dabuŋu deke kɛre nu. Nzen bu yoori sɔ, bu woowa kpa ni kere minɛm ka, Nyɛmɛ, yiri bo i ti ya Tiidefɔ ni, i dɛɛ kereewa n ti nahɔre wɔ.

¹¹ Dama Nyɛmɛ ayi i ahɔrɔma afite fofoe nu, na sɔnɔ kɛre nya tiide. ¹² I ahɔrɔma ni kere ya ka ya yaki sam bo bu kɔ má nyɛmɛsu atin n su a, ni dekem bo bu wura ya konvi durunya n nu ni, na ya tara ya ŋu, na ya yo sa bo i kɔ atin su, na ya bita nyɛmɛsu atin, ahin durunya n bo ya wo nu ni. ¹³ Ya yo ahin na ya ŋminda deke n bo ya la i tama bambaka ka i fite fofoe nu, yiri la ya Mibiɛ Yesu Kristo, kabo i fite fofoe nu ni i jirima woowa ni. Yiri ti ya

NyεMε kpiri, ni ya Tiidefɔ a. ¹⁴ Yiri wu maari ya, adena i ma ya nya ya tii, na i yi ya fite ya satie nu, na i kpakpara yi ya fin kεre, na i yo ya casi, na ya yo i dεε minεm bo bu nyunu aboro sakpayo su.

¹⁵ Ahin kereewam kεre, fa kere yaradayofɔm, na a ma bu ahoresi, na a kan bu ndie. Fa yiko n bo NyεMε afa ama u n yo sɔ, na má a ma be bu u ngbεen.

3

Kabo yaradayofɔm wo ti barasu ni

¹ Tenge yaradayofɔm su ka, bu yo bu ηu benle ma nfεmεm ni gomina nkpiεnkpiεnm, na bu de bu nɔanie, na bu kpa bu ηu na bu yo sa kεre bo i ti kpa, ² na má bu saaki minεm duma, na má bu se akuruwa ni minεm, ama, bu yo bu ηu kaan, na bu yo bu ηu benle ma sɔnɔ kεre.

³ Má pui ti, yeε mmɔɔ ni ya tii yo ti sinnzinm wɔ, ya si má NyεMε jɔre, na ya kaaki de má i nɔanie, na ya mini i atin ni, ya yo ti minεm bo ya yo deke kεre bo i wura ya konvi wɔ, na ya suyo ya sa koroowa, na ya la aηunkpini, na ya si kɔre, na ya yo ti minεm bo minεm kpɔ ya a, na ya gusu kpɔ ya beηgu. ⁴ Ama, haari ni nyini mmɔɔ, NyεMε bo i ti ya Tiidefɔ ni, yo faari i sakpa, ni i koro kereeri ya, ⁵ na wɔ nya ade ya tii aji. Má ka ya sakpa yoowa dεε ti, ye i deeri ya tii jiiri a, ama, i aηunfɔ si dεε ti. Kabo i deeri ya tii n la ka, i Awiewie Casi ni ηmisiiri ya a, na wɔ ma ya wo fɔfɔre, ni ηgɔɔ fɔfɔre. ⁶ Na NyεMε ama ya Tiidefɔ Yesu Kristo afa Awiewie Casi n ama ya akɔ asin su. ⁷ NyεMε yoori sɔ ni, adena ya yó i nbaam, na ya yó tama ka ya nyá ηgɔɔ n bo i la má awieeri. NyεMε ahɔɔma n dεε ti, wɔ de ya ka ya la má ηgasi be i dɔ, nyini ti ye wɔ fa ya ayo i nbaam n a. ⁸ Ahin jɔre n ti nahɔre wɔ.

M koro ka a kere ahin dekem ni anyumbo, adena bo bu yo NyεMε yarada ni, bu fa bu sunsunni kεre yo sa

bo i ti kpa. Ahin kereewam n la kperε, na bu kaaki ti kpa ma sɔnɔ kεrε. ⁹ Ama, má a fa u ɲu wura akuruwa ɲgbεεnɲgbεεn barasu kεrε nu, ni ya nana Yudafɔm dumam, ni aluwa ɲgbεεnɲgbεεnm fa kɔ Nyεmε nɔaniε kpamaawa n su. Ahinm kεrε ti ɲgbεεn wɔ, bu kunma kperε be. ¹⁰ Sɔnɔ kεrε bo i fa kpakpaakinu ba, i ti ye ni ka a tu i mi fɔ kpe nnyɔ ɔ, na nzen wɔ nya de má i, má a bu i wura am nu. ¹¹ Si ka nyini sɔnɔ n sɔ akete kereewa kpa n lεε, na i yo satie bo yiri mmɔɔ ni i tii si ka i ti satie wɔ.

Pɔɔlu dεε awieeri su nɔaniε bo i fa maari Titosi ni

¹² M súnma Aratεma, wara Tikikusi u dɔ, nzen bu be baari, boro u nyi na m ni wɔrɔ sa nu Nikopoli miε kpiri n nu. M koro ka m wo dɔ fufuku sang a. ¹³ Zena bo i ti jɔrɛdifɔ ni, i ni Apolosi, bu ba ɲa bu yasu, boro u nyi na a buka bu, na má deke be kpiε bu su. ¹⁴ I ti ye ni ka a ma ya minεm gusu sɔnsɔn kabo bu boro bu nyi suyo sa bo i ti kpa, na bu buka minεm ni deke bo i ti bu miεεwam ni, adena má ya minεm ni wo wo ɲgbεεn.

¹⁵ M labari n kεrε lεε. Minεm bo bu wo m dɔ n kεrε bisa u. Bisa ya danfom kεrε bo bu yo Yesu yarada ni. Nyεmε buka am kεrε.

Nyeme Jore Kadas
The New Testament in Anufo (Chokosi)

copyright © 2009 Wycliffe Bible Translators, Inc.

Language: Anufo

Contributor: Wycliffe Bible Translators, Inc.

All rights reserved.

2020-11-13

PDF generated using Haiola and XeLaTeX on 14 Jun 2022 from source files dated 21 May 2021

fe36d0e6-2a60-5e15-8d1c-8bf275389598